



Eritren national Front

መልእክቲ ኤርትራዊ ሃገራዊ ግንባር ብምኽያት ሓዲሽ ዓመት

ዓመተ 2018 ተዛዚሙ ናብ ሓዲሽ ዓመት 2019 ንሰጋገር ኣሎና። ኣብ'ዛ ምድሪ ዓለም ዝነበሩ ህዝቢ፡ ሓዲ ዓመት ተውዲኡ ናብ ካልእ ሓዲሽ ዓመት ክኣትው ከለው፡ መቐበሊ ናይ ሓዲሽ መዋእል (ዓመት) ዝኸውን ኣብ ሓድሕዶም መግለጺ ሰናይ ትምኒትን፡ ሓጎስን ዝተፈላለዩ ህያባት ይወሃሃሉ። እቲ ሓዲሽ ዓመት ካብ'ቲ ዝሓለፈ ዝያዳ ዝበለጸ፡ ናይ ምዕባላን ናይ ሂወቶም መቐይሮ ዘዕውትሉን ክኸውን ይምነዩ።

በዚ መሰረት ኤርትራዊ ሃገራዊ ግንባር (ኤሃግ) ከኣ ኣብ'ዚ ዓመተ 2018 ተዛዚሙ ናብ ሓዲሽ ዘመን (ዓመት) ንኣትወሉ ዘሎና፡ ንመላእ ህዝቢ ኤርትራ፡ እዚ ዝመጽእ ዘሎ ዓመተ 2019፡ ናይ ራህዋን ሰላምን፡ ናይ ፍትሕን ቅሳነትን ክኸውን፡ እቲ ኩሉ ስቃይን ውርደትን፡ ስደትን ሻቕሎትን ዘብቅዓሉ፡ ናይ ሓጎስን ፍስሃን ክኸውን ሰናይ ትምኒቱ ይገልጽ።

ኣብ'ዚ ሓዲ ዓመት ወዲኢና ናብ'ቲ ቀጻሊ ክንሰግር ከሎና፡ ተራ ናይ ቁጽሪ ምቅያር ወይ ዕድመ ምቁጻር'ውን ኣይኮነን። ዓመት ከውዳእ እንከሎ፡ እቲ ኣብ ነፍሲ ወከፍና ዝሰላሰል ዘለዎ ጉዳይ፡ ኣብ'ዚ ዝሓለፈ ዓመት ከም ሰብ ኣብ ሂወታይ እንታይ የዐዊተ፡ እንታይ ከኣ ከሲረ፡ እቲ ግዜ ከመይ ተጠቒመሉ፡ ኣብ ኣብ ውልቀይ ይኹን ኣብ'ቲ ምሳይ ዝነበር ዘሎ ሕብረተሰብ እንታይ ኣበርክቶ ጌረ፡ ኣብ'ቲ ከም ሰብ ተጽሚድካሉ ዘሎካ ዓውዲ ኣብ'ዚ ኣብ ምዝዛሙ ዘሎ ዓመት ከመይ ሓሊፍካዮ ባዕላዊ ገምጋም ክትገብረሉ ሓዲ ካብ'ቲ ቁምነገር ናይ'ቲ ትቅበሎ ዘሎካ ዓመት ኢዩ።

ከም ህዝቢ ንዝሓለፈ ነዊሕ ዓመታት፡ እቲ ክንሓልፎ ዝጸናሕና፡ ዘይከም'ቲ ንቡር ሂወት ካልኣት ህዝብታት ኣብ'ዛ ምድሪ ዝሓልፍዎ፡ ዓመት መጻ ዝበለጸን ዝሓሸን፡ እቲ ዝመጽእ ካብ'ቲ ዝሓለፈ ኣዝዩ ዕጽፊ ውጽኢት፡ ዝያዳ ዕብየትን ዓወት ዝሕፈሶ ዘይኮነስ፤ በንጻሩ እቲ ክንሓልፎ ዝጸናሕና መዋእል ዓመት መጻ እቲ ከም ኩሉ ህዝቢ ንምነዩ ሰላም ክዝረግ፡ ማሕበረ ቁጠባዊ ሂወትና ክንቆልቁል፡ ዕዮና ክንዲ ዝበርክት ክሃጉግ፡ ተሰፋና ክንዲ ዝደምቅ መመሊሱ ክጽልምት ክኸውን ምጽንሑ እቲ ነፍሲ ወከፍና ዘይንኸሕዶ ንሓልፎ ዘሎና ዕለታዊ ተሞክሮ ኢዩ። ኣብ ሃገርና ኤርትራ ዘይከም'ቲ ካልእ እቲ ዘይንቡር ኩሉንተናዊ ሂወት ዜጋታት፡ ኩነታት ከም ህዝብን ሃገርናን ብሓፈሻ ዓመት ተወዲኡ ካልእ ዓመት ክትካእ እንከሎ፡ ነገራት ካብ ዝኸፍኡ ናብ ዝገደደ ክኸዱ፡ ሰግኣት ክወስኹ፡ ድኽነት ክዓመቑ፡ ስእነትን ስደትን ብዓጻፋ ከዛይድ፡ ዓሚ ይሓይሽ እምበር፡ ሎሚ ካብ ትማሊ ይበልጽ ንብለሉ ኩነታት ኣይጸንሑን። እዚ ንሓዲሽ ዓመት ዝበለጸ ክንዲ ምምናይ፡ ሕጂኸ እንታይ ኮን ይመጽእ ይኸውን፡ እንታይ ኮን ንሰምዕ ንኸውን ክንበል ሻቕሎት ዝበዝሓሉ ኩነት'ዩ ጸኒሑ።

ዓመት ተወዲኡ ብኻልእ ዓመት ክትካእ ንቡርን ባህርያ'ውን ኢዩ። እቲ ዝመጽእ ዓመት ካብ'ቲ ዝሓለፈ በሊጹ፡ እቲ ኣብ ዝሓለፈ ዘይፈጸምናዮ፡ ኣብ'ቲ ሓዲሽ መጻኢ ዓመት ክንፍጽዎ ምዃና ቃል ክንኣቱ እቲ ንቡር ናይ ሂወት መስርሕ ኢዩ። ኣብ ኤርትራ ግን ካብ'ቲ ካልእ ፍልይ ዘብሎ ናይ ገዛእ ርእሱ ፍሉይ ረቂቲ ኣለዎ። ኣብ ኤርትራ ከም ዜጋ ብውልቂ ወይ ብእኩቡ ከም ህዝቢ

ናይ መጻኢና ዋናታት ንኸነሉ ዕድል ሕሩም ኢዩ። ነፍሲ ወከፍ ዜጋ ሂወቱ ባዕሉ ሓራ ኮይኑ ዝመርሓሉ፡ ዋና ዝሓለፈ ርእሱን ኮይኑ፤ ናይ ሂወቱ ራኢ ኮነ ዕላማ ዘትግብረሉ ዕድል የብሉን። ዋና መጻኢ ዕድሉ ዝኸነሉ ባይታ ዕጽው ኢዩ። ይትረፍ ናይ ሓይል ዓመት መደብ ናይ ሓንቲ ምዓልቲ መደብ'ውን ከሕንጽጽ ኣይከእልን ኢዩ። እቲ ሂወት ዜጋታት ኣብ ትሕቲ ምሉእ ቁጽጽር እቲ ንኤርትራ ዘማሓድር ዘሎ ናይ ጭቆና ጉጅለ ኢዩ። ኣብ'ቲ ሃገር ዜጋታት እንታይ ክዛረቡ፡ ኣበይ ክሰርሑ፡ ናበይ ክንቀሳቐሱ፡ እንታይ ክምሃሩን ከመይ ዝሓስቡሉን ከም ዘለዎም ከይተረፍ ተለኪዑ'ዩ ዝውሃብ። እቲ ምኽንያት ኤርትራ መሰልን ክብረት ዘኸብር ብህዝባዊ መንግስቲ ዘይኮነት፡ ኣብ ትሕቲ ግበር ኣይትግበር ወተሃደራዊ ሕጊ ሰለ ትምራሕ ። በዚ ምኽንያት ዝመጽእ ዘሎ ዓመት ዝበለጸ ክኸውን ካብ ምምናይ ሓሊፉ፡ ከም ዜጋ ንዓመታ እዚ ክግበር ዝብል ብወልቁ ዝትልግ ሸቶ የብሉን። ሰብ ወናኒ መጻኢ ሂወቱ ኣይኮነን። ወናኒኣ ህግደፍ ኢዩ። ሰብ ዋና ሂወቱ ዘይምዃን ከኣ ጊላነት ኢዩ። ንጊላ ከመይ ክነበር፡ እንታይ ክገበር፡ እንታይ ክበልዕን፡ እንታይ ክፍጽምን እቲ ጎይትኡ ኢዩ ዝውስነሉ። ኣብ ሃገርና ዘሎ ሂወት ከኣ እዚ ናይ ጊላነት ኢዩ።

እቲ ናይ ሎሚ ዓመት ናብ ሓዲሽ መዋእል ንኣትወሉ ዘሎና ዘመን፡ ከም ኩሎም ህዝብታት ዝምነይዎ፡ ከም ውልቀ ሰባት ኣብ ሂወትና ክንበጽሖ ንደሊ፤ እቲ ንብህጎ ኩሉ ክውን ክኸውን፡ ኩነታት ሃገርና ብሓፈሻ ናይ ወልቀ ሂወትና ከኣ ክንልውጥ፡ እቲ ዘይንቡር ኩነታት፡ ዝሓለፈ ነመስግነሉ ወይ ይሓይሽ ንብሉሉ ዘይኮነስ፡ ካብ ሎሚ ጽባሕ ክበልጽ'ዩ ንብሉሉ እዋን ክፍጠር ኣለዎ። ካብ ሎሚ ጽብሓ ክሓይሽ ግን እቲ መሰረታዊ ሕቶ ከም ህዝቢ ካብ'ቲ ኣብ ኣብ ዝበሉ ንነፍሲ ወከፍና ተጻዒኑ ዘሎ ናይ ምልኪ ባርነት ሓራ ክንኸውን ግድን ይኸውን። ነጻ ንሓስቡሉ፡ ሰሪሕና ንኣትወሉ፡ ብዘይ ገደብ ክንቀሳቐስ፤ ራዕዲ ፍርሕን ዝቕንጠጠሉ፡ ዕጫ መጻኢና ካልኣት ዘይኮነስ ባዕልና ንውስነሉ ኩነታት ክፍጠር ኣለዎ። እዚ ዝኸውን ከኣ እቲ ናይ ሕረስ ሓረስታይ፡ ንገድ ነጋዳይ፡ ናይ ሽቅል ሽቃይ እዋን ከመጽእ ኣለዎ። እዚ ሰናይ ዘመን ዝመጽእ፡ እቲ መጻኢና ክጽልምት ዝግበር ዘሎ፡ ብዘይ ፍቃድና፡ ብዘይ ምርጫና ኣብ ዙፋን ምልኪ ተኸይጡ፡ ውልቃዊ ሂወትና መንጢሉ ባሮት ክንከውን ፈሪዱ ዘሎ ኣካል ካብ'ታ ተወጢሖ ዘሎ ዙፋን ዓመጽ ክወርድ እቲ ኣማራጺ ዘይብሉ ይኸውን። እዚ ማለት እቲ ንባርነት ዝፈረደ፡ ጎይቶት ዝሓለፈና፡ ወንጌቲ መጻኢና ከይንኸውን ዝሓረመ ህግደፍ ዝባሃል ጉጅለ ካብ ሰልጣን ክውርድ ኣለዎ።

ኤርትራዊ ሃገራዊ ግንባር በዚ ኣጋጣሚ ሓዲሽ ዓመት ዘሕልፎ መልእኽቲ እምብኣር፡ ከም ህዝቢ መጻኢና ዝበለጸን ዝጸበቕን ክኸውን፡ ከም ሃገር ይኹን ከም ህዝቢ፡ ከምኡ'ውን ወልቀ ሂወት ነፍሲ ወከፍና ክልውጥ፡ ድንቁርና፡ ድኸነት፡ ድሕረት ነበር ክኸውን ኣለዎ። ሰላም ክነግስ፤ ፍትሒ ክስፍን፡ ምዩቕ ዘይንብሉሉ ኩነታት ክፍጠር፡ እቲ ጠንቂ ኩሉ ዝኾነ ናይ ባርነት ኣርዑ ክስበር ኣለዎ። እዚ ኣርዑት ክሰብሮ ጊላነት ዘለዎ ንሕና እቶም መጻኢና ክጽልምት ተፈሪድና ዘሎና ህዝቢ ኢና። ምኽንያቱ ዓመጽትን ረገጽትን ስርዓታት ተገዲዶም እንተዘይኮይናም፡ ፈትዮም ወይ ራህሪሆም ዝህቡካ ሓርነት ዘኸብሩልካ መሰልን ክብረትን የሎን። መሰልካን ክብረካን ተቃሊስካ'ዩ ዝረጋገጽ። ብትጽቢትን ሰናይ ትምኒትን ዝፍጠር ብሩህ መጻኢ'ውን የሎን። ሃገር ትልውጥ፡ ሂወት ዜጋታት ዝምሓየሽ ብጻዕርን ቃልስን ጥራይ ኢዩ።

ሰለ'ዚ ከም ህዝቢ መጻኢና ዝበለጸ ክኸውን፡ ወለዶታት ኤርትራ ዓመት መጻኢ ዝበለጸን ሰናይን ክኸነሎም፡ ሎሚ ኣብ'ዚ ናይ መቐይሮ ዘመን፡ ነፍሲ ወከፍ ኤርትራዊ ዜጋ ክፍጽም ዘለዎ ቀዳማይ ጉዳይ፡ እቲ መጻኢ ዕድልናን መጻኢ ዕድል ሃገርና ክጽልምት ዝገብር ዘሎ ጉጅለ ህግደፍ ክለግስ እጃሙ ክበርክት ኣለዎ። ከም'ቲ ዝስማዕ ዘሎ ኣብ ኤርትራ ናይ ለውጢ ንፋስ ይነፍስ ኣሎ። እዚ ጀሚሩ ዘሎ ንፋስ ለውጢ ፍረ ክህልዎ፡ ከም'ቲ ንደልዮን ንምነዮን ክኸውን፡ ኩሉ ዜጋ ክሳተፎ ይግባእ።

ዓመተ 2019 ዓመት ራህዋ፡ ሰላምን ቅሳነትን ክኸውን፡ ከም ህዝቢ ካብ ዝበለጸ ናብ ኣዝዩ ዝበለጸ መጻኢ ክንሳገር፡ ነቲ ጸላኢ ኩሉ ሰናይና ዝኮነ፡ መጻኢና ክጽልምትን፡ ሂወት ነፍሲ ወከፍና ከም ሸንቲ ገመል ንድሕሪት ክምለስን ዝገብር ዘሎ፡ ናይ ህዝብን ሃገርን ኤርትራ ጥፍኣትን ምብትታንን ዘቃላጥፍ ዘሎ ኣረጫናዊ ስርዓት ህግደፍ ካብ'ቲ ብዘይ ፍቃድ ህዝቢ ብሓይሊ ገቢትዎ ዘሎ ዙፋን ምልኪ ክወርድ፡ ህዝቢ ኤርትራ ከኣ ወናኒ መጻኢኡን ሃገሩን ክኸውን ብሓባር ንለዓል። እዚ መግለጽን እምነትን ኤርትራዊ ሃገራዊ ግንባር (ኤሃግ) ኢዩ።

ዓመት ኩሉ ሰናይ ዝበለ ክኸውን ንምነ።

ብዙሕነታዊ ሓድነትና፡ ንድሕነት ሃገርና!!
ኤርትራዊ ሃገራዊ ግንባር (ኤሃግ) 1/ጥሪ/2019